

'मेट्रो ३'चे ७५ टक्के काम पूर्ण

मुंबई, ता. १५ : मुंबई मेट्रो रेल कॉर्पोरेशनने (एमएमआरसी) कुलाबा-वांद्रे-सीण्डा मेट्रो ३ प्रकल्प हाती घेतला आहे. या प्रकल्पाचे एकूण काम ७५ टक्के पूर्ण झाले आहे. या प्रकल्पातील अतिमहत्त्वाच्या भूमिगत बोगद्यांचे काम सुमारे ९९ टक्के पूर्ण झाले आहे. इतर कामे प्रगतिपथावर आहेत.

राज्य सरकारने मेट्रो ३ च्या आराखड्याला २०११ मध्ये मंजूरी दिली. त्यानंतर २०१३ मध्ये २३ हजार १३६ कोटी रुपयांच्या प्रकल्प खर्चाला मंजूरी देण्यात आली. प्रकल्प राबवण्यासाठी आवश्यक असलेल्या परवानग्या प्राप्त झाल्यानंतर २०१६ मध्ये त्याचे काम सुरू झाले. मेट्रो ३ मार्गाची एकूण लांबी ३३.५ किमी असून तो पूर्णपणे भुयारी आहे. मार्गात २६ भुयारी आणि एक जमिनीवरील अशी २७ स्थानके आहेत. प्रकल्पासाठी कारशेडचा वाद सुरू असतानाही त्याची इतर कामे सुरू होती.

दरम्यान, पहिल्या टप्प्यातील मेट्रो डिसेंबर २०२० पर्यंत सुरू करण्याचे लक्ष्य एमएमआरसीने ठेवले आहे.



बोगदा, स्थानकाचे काम अंतिम टप्प्यात

ऑगस्टच्या ३१ तारखेपर्यंत मेट्रो मार्गाच्या बोगद्यांचे ९९ टक्के काम पूर्ण झाले आहे. भूमिगत स्थानकांचे काम सुमारे ८५.४ टक्के पूर्ण झाले आहे. स्थानकांची कामे ८५.४ टक्के, सर्व प्रणालींची कामे ४०.४ टक्के आणि रुळांची कामे ३८ टक्के पूर्ण झाली आहेत.